

بردي سنڌي جي شاعريءَ ۾ پيار، محبت ۽ امن جو پيغام
(Message of Love, Affection & Peace in poetry of Bardo Sindhi)

Abstract:

Muhammad Ramzan Lashari, well known as Bardo Sindhi, is one of the classico-modern poets of Sindhi language. His poetry is a milestone of modern values and parameters in all regards, without compromising on classical fabric. He is well acknowledged as the poet of pure hearts and simplicity as his themes and diction are based solely on rural folks who love to be peasants and workers. Even though, his stature is well recognized by Shaikh Ayaz, but somehow his name remains oblivious these days. This paper attempts to identify and analyze the themes of love, affection and patriotic enthusiasm in his Geets (lyrical poetry) and other genres of poetry. Things touched upon, in this paper are: his introduction, status, significance, and place in classical and modern Sindhi poetry. His poetry has also been analyzed thematically. Finally, conclusion has been drawn based on the themes and diction.

بردو سنڌي، جديد سنڌي ۽ سرائيڪي شاعرن ۾ اهم ليکڪيو وڃي ٿو. بردو پنهنجي موضوعن، ڊڪشن ۽ ٻوليءَ جي ندرت سان سادگي ۽ ڳوٺاڻي قدرن جي شاعر طور ڄاتو وڃي ٿو. سنڌ جي اهم اديبن ۽ شاعرن وٽ سندس اهم مقام آهي. پر سنڌي ادب جا نوان پڙهندڙ سندس شاعريءَ جي فن کان روشناس ناهن. تنهنڪري هي مقالو سندس گيتن، نظمن، غزلن ۽ ٻي شاعريءَ ۾ پيار، محبت، امن ۽ وطن دوستيءَ جي موضوعن جو جائزو وٺڻ ۽ سندس منفرد پيشڪش کي اجاگر ڪرڻ لاءِ لکيو ويو آهي.

تعارف: بردو سنڌي (1922_1988) جنهن جو اصلي نالو محمد رمضان ولد خدا ڏنو لشاري هو. سو سنڌي شاعريءَ ۾ تمام اهم نالو آهي. خاص ڪري سندس سڃاڻپ گيت جي بهترين شاعر طور مڃيل آهي. گيت کانسواءِ ٻين صنفن ۾ به سندس شاعري ڪا گهٽ اهميت واري نه آهي. سندس جنم 15 مارچ 1922ع تي ٿيو. پاڻ ان وقت جي ضلعي سکر جي تعلقي ميرپور ماٿيلو جي ڳوٺ ماڪن ڪوري ۾ پيدا ٿيو. ڪافي

وقت اتي گذاريائين، پر ملازمت جي سانگي بطور مختيارڪار نوابشاھ ضلعي ۾ مقرر ٿيو ته پوءِ اتي رهائش اختيار ڪيائين ۽ پوءِ هميشه لاءِ نوابشاھ کي پنهنجو مسڪن بڻائي ويٺو. (سنڌيانا: 2009)



جيتوڻيڪ سندس گهر اڃا به ماٿيلي ڀرسان ڳوٺ ماڪن ڪوري ۾ موجود آهي. پر سندس گهڻو مواد اٽلپ هٽڻ سبب گهڻي معلومات نه ملي سگهي آهي. پر انسائيڪلوپيڊيا سنڌيانا ۽ ڪجهه ٻين ذريعن وٽان معلومات جي بنياد تي اهو نتيجو ڪڍي سگهجي ٿو ته بردي سنڌيءَ پنهنجي شاعريءَ جي شروعات وارو مواد شاعريءَ کي منحوس قرار ڏيئي ضايع ڪري ڇڏيو (طالب الموليٰ).

2012 ۾ شاعري ڪرڻ تان هٿ ڪڍي ويو پر پوءِ پنهنجي هڪ دوست نظر سنڌيءَ جي صحبت ۾ اچڻ کانپوءِ 1954ع کان پوءِ ٻيهر شاعري ڪرڻ لڳو. ان مان ظاهر ٿئي ٿو ته 1954 کان اڳ واري شاعري جو سندس اوائلي دور هو جڏهن ته ٻيو دور 1954 کانپوءِ وارو دور آهي. پوئين دور ۾ به سندس ٻه ڪتاب پهريون: ”اڪٽيون مينگهه ملهار“ جيڪو ان وقت جي سنڌي ادبي سنگت مرڪز جي پبليڪيشن سنگت پبليڪيشن طرفان 1961ع ۾ ڇاپيو ويو هو. جنهن جو مرتب شمشير الحيدري هو ۽ ٻيو ڪتاب ”بوندون بس نه ڪن“ انسٽيٽيوٽ آف سنڌالاجي، يونيورسٽي آف سنڌ ڄامشورو جي طرفان 1988ع ۾ ڇاپيو ويو. سندس پهرئين ڪتاب ”اڪٽيون مينگهه ملهار“ کي پاڪستان رائٽرس گلب طرفان انعام طور هڪ هزار رپيو ڏنو ويو هو.

بردي سنڌي هڪ حساس ۽ انسان دوست شاعر هو جنهن جو ثبوت سندس شاعري آهي. بردي جي شاعريءَ ۾ اهي سمورا رنگ موجود آهن جيڪي هڪ صاف ۽ سچي دل رکندڙ شاعر جي دل ۾ ٿين ٿا. هن نه صرف سنڌي پر سرائيڪي ٻوليءَ ۾ به شاعري ڪئي. بردي سنڌيءَ جي وفات 27 آڪٽوبر 1988ع تي ٿي. ڪتاب جي ڇپجڻ کانپوءِ ڪجهه مهينن اندر ئي بردي سنڌيءَ هي دنيا ڇڏي، پر پنهنجي پٺيان شاعري ۽ ادب جو اهڙو خزانو ڇڏيو جيڪو سنڌي ٻولي ۽ ادب جو وڏو سرمايو آهي.

بردوسنڌي ۽ سندس شاعري:

سنڌ جا اهي شاعر ۽ اديب جيڪي پنهنجي دور جا اڏيندڙ رهيا آهن، انهن بردي جي شاعريءَ کي مڃتا ڏني، ڇو ته سندس شاعري هڪ اهم سطح کي چهندڙ آهي ۽ وٽس شاعراڻو حسن ۽ سندس شاعراڻو ڪينواس انتهائي وسيع آهي.

شيخ اياز (1961) سندس ڪتاب اڪيون ميگه ملهار جي مهاڳ ۾ لکيو ته: ”هن (بردي سنڌي) جي شاعري ڪلام ۾ اهڙوئي خوبصورت توازن، نزاڪت، لچڪ ۽ ديهاٽ جي روماني زندگيءَ جي جهلڪ آهي جهڙي پاڻياريءَ جي مٿي تي گهڙا پيدا ڪندا آهن....“ (شيخ اياز: 1961) اياز بردي سنڌي جي شاعريءَ کي شاه ڪريم جي بيت:

پاڻياري سر پهڙو، جر تي پڪي جيئن،

اسان سڄڻ تيعن، رهيو آهي روح ۾!

سان پيت ڏني آهي ۽ سندس شاعريءَ کي دل سان ساراهيو آهي. اها شيخ اياز جهڙي شاعر جي پرڪ آهي ته کيس بردي جي شاعري سڄي پڇي ڪيئن لڳي آهي. نه صرف اياز پر اڄوڪي نئين تهئيءَ جا تخليقڪار پڻ بردي جي فن کي مڃتا ڏين ٿا. سندس گيت جي ٻولي بردي جي منفرد سڃاڻپ آهي. نوجوان شاعر مشتاق گبول جو چوڻ آهي ته بردي سنڌيءَ جي شاعري جي ٻين صنفن جهڙوڪ نظم ۽ غزل ۾ به گيت جهڙي ٻولي رچيل آهي. خاص ڪري سندس مشهور نظم ”توري ڳالهه تي هيڏو هاڃو تون ته صفا ڪو موڱو آهين“ هڪ يادگار ۽ بهترين نظم آهي پر نظم ۾ ٻولي گيت واري آهي. بردي جي فني ۽ فڪري دسترس کي شيخ اياز نارائڻ شيام ۽ سروچند سان پيڻيو ويو آهي. جڏهن ته مير محمد پيرزادو پنهنجي هڪ مقالي ۾ لکي ٿو ته: ”انهن گيتن ۾ جيڪا سنڌ جي ٻهراڙي جي عورتن جي جذبن جي ترجماني ٿيل آهي سا ”بردي“ کي برصغير جي ”ڪبير“ ۽ ”ميران ٻائي“ سان وڃيو ملائي، ته ملڪي حساب سان پٽائيءَ جي شعرن جو گيت جي صنف ۾ ترجمو پيو پاسي:

پينگه لڏڻ لئه ناهيون جوڙيون،

اينديون لوڏئي ڪتڪوڙيون،

نخرا ڪري نيارا! توڙيون عرش جا تارا!“

مير محمد پيرزادي جي راءِ مان ثابت ٿئي ٿو ته بردي سنڌيءَ جي شاعريءَ ۾ آفاقي فڪر ۽ فن موجود آهي، جيڪو ڪنهن مخصوص جاگرافيائي حدن جو محتاج نه آهي. شاعري انساني جذبن جو آفاقي اظهار آهي جنهن ۾ بي پناهه قوت موجود آهي، جو شاعري ان اظهار ذريعي انساني سکون جو سامان ميسر ڪري ڏيئي سگهي ٿي. ان ڪري اهڙي شاعري تخليق ڪندڙ امر ٿي ويندو آهي.

بردي سنڌيءَ جي شاعري جا موضوع:

بردي سنڌيءَ جي شاعري سنڌيءَ ۽ سرائيڪيءَ ۾ موجود آهي. ٻنهي ٻولين ۾ لکيل سندس ڪلام ۾ ڪمال جي رواني، ترنم، نزاڪت ۽ توازن موجود آهي. نه صرف فن ۽ ٻوليءَ جون خوبصورتيون آهن، پر موضوعن جي حوالي سان به نهايت اهم شاعري آهي. امداد حسيني ڪتاب ”ٻوندون بس نه ڪن“ جي مهاڳ ۾ اهڙي ٻوليءَ جو اعتراف ڪندي لکيو آهي ته بهراڙي جي خوبصورت ٻولي بردي جي شاعريءَ کي اهم مقام تائين پهچائي ٿي. گيت ته جڙ بردي سنڌيءَ جي ذڪر بنا اڏورو ٿي لڳي ٿو. جڏهن ته ”اڪڙيون مينگهه ملهار“ جي تعارف ۾ ڊاڪٽر تنوير عباسي لکي ٿو ته بردي جي گيتن ۾ گهمندڙ ڦرندڙ بهراڙيءَ جي جواني نظر ايندي آهي. انهن ڳالهين ۾ ڪنهن به قسم جو ڪوبه وڌاءُ نه آهي ته بردي جي شاعري انتهائي خوبصورت ۽ اعليٰ پايي جي آهي. سنڌيءَ کان علاوه سرائيڪي شاعري ۾ به بهترين رواني ۽ خوبصورت ٻولي آهي. اچو ته سرائيڪي شاعريءَ جا هڪ ٻه مثال ڏسون:

جهات جهيندي دل تي نقشي،
اون ڪون رب حياتي بخشي

پال پليندين مڪيان آسان،
او نه آيا بهون اداسيان.

ڪن سٺن جي ڪڙڪا ٿيوي،
لون ڪنڊريجي ڌڙڪا ٿيوي.

هڻ پئي ڪڪڙ بانگان ڏيندن.
در در بندي ديب اجهيندن.

رت ولوڙي رات وچوڙي
سج اڀر ڳيا ڏکڙي ڏوڙي

ياد مني وچ تڙڪا ٿي ڳيا.
خون جگر دا لڪا پي ڳيا

”بردا“ ريت پيار دي پني.
سهڻي لاکر ڏيندن پني.

بردي سنڌيءَ جي انهن ستن ۾ آفاقي پيغام ۽ انساني زندگيءَ جا اهي اولڙا آهن، جيڪي انساني تهذيب جي اوسر ۾ اهم قرار ڏنا وڃن ٿا. اظهار جي اهڙي سادگي، نزاکت ۽ گهراڻي سندس شاعري کي اهم بڻائي ٿي. انهن سرائيڪي شعرن کانسواءِ هڪڙو خوبصورت سرائيڪي نظم جيڪو بردي جي ذاتي زندگيءَ جي تجربن جو اولڙو لڳي ٿو، سوانتھائي جاندار ۽ اهم آهي. ان جو عنوان آهي ”انڌاهه ڪوهه“.

اڀڻي ڄائين دي ڏک سانڀي	ميڏي ڄم تون
ڌرتي تي اٽڪائي پاسا	پهلي دا او
اکين نوت ڪي بکا ستي	ساڏي ڳوٺ دي اتر پاسي
سوچان دي	ڪلهم ڪلها
ستوبار چئي پئي	انڌا ڪوهه
سڄڻان دي ڏک سيني لئي پئي	ايوبن پئي اوچت پڌر تي
ڪڏون ڪڏان ڏنوال اياڻي	جيوبن
اين دي اندر سڻيدن	بيڙا ڪوئي بي آسا الهه راسا
چيڙڪ ٿيندي	نهرين جين ڪون
خوش خوش ٿيندي	گهرون تڙايا

ڪوهه ڪون اوندن ياد پراڻي
ڏينهن جواني جوين والي
ديد پليندي
وستي ڌردي
اڻڻي من وچ اين اڪيندي

رووي تان چا چاتي لاي
گهت گهت پيار دي پاڪر پاي
موندي لوڏ لوليان ڳاوي
ڀال دي روندي چپان اتي
چپڙي ڪر تي چميان پاي
گهوي گهولي صدقڙي جاوي
نهيڻ وسردي
اڄ تين ميڪون
ممتا دي
اوچلدي چل
ياد ڪريندا هان پريندي
من ڪاندي
او ويل اچل!

ڊهه جو پيئون ول ڪون ڪيڙسي
وٽ سلهان دي چاڀي ايوبن
جيوبن ڪنڊا
ڪولي وات
نوڪي اندر ويڪو لڳدي
ڪوهه دا تلا

مجنون وانگي وٽي ڪمندي
ڪڇ ني ڪچدا
اين دا ڪوئي نه پيندا پاڻي
ايه تان انڌا ڪوهه سڏيندي
نيڙي والي وسندن
ڌر ڪنون ٿي ڏور لنگهڻ

او ويلا وي ويلا ها
ميڙي سر تي ميلا ها
ڪڙڪ بهار ڏڪيندي هتي
هر پاسون هي ساوي سبزي
ڏيڪ تي
اڪيان نرديان هن
پاڻي ڪون
سنپليندا پتي ها
ڏاندين ڪون هڪليندي
جو هتي
ڳاوهي تي جو گيت سلوڻي
هولي هولي ڳمندي هتي
نڪا ڀال گنگوٽي ستا

توڙي جو اميد ڪٿاوان
اڄ وي
اون ڪون چونديان پيندي
پر او
راهين ڏيڪ ڪي رڄيا
سڀي آسان تر وڙي

(2)

(3)

جهڙدي رات	پئي پيا
پر ڪنڌي تي	آوڻ والي ڪيويڻ آون
سر دا ٻوٽا	پيون تي ول ڪيويڻ پيون
ساليڻ تون پيا سڪدي ڦٽدي	گندا پاڻي پاوي ڌڀ
وا گهليڻدي لڏدي پڏدي	او وي
اين بهاني	بلڪل ٿولا ره ڳئي
ڪوهه دي اندر	ڌپين نال ڳيا سڙڪپ
جهڪ دي جهڪ دي جهاتيان پيندي	پتي موله ديان
هون ڪون تان	سلهان ڳل ڳن
ڪوئي ڌرني لڳدا	ڪولون اوندي ڌردن لوڪ
شعت	متان
ورهين دي رلي سببون	آوي ڏيڙا ٿاڀا!
هين دا ڌرله ڳئي ”بردا“.	

مٿئين سرائيڪي نظم ۾ جيترو ترنم، رواني ۽ ٻهراڙيءَ جي ٻوليءَ جي خوبصورتِي آهي، اوتري موضوعن جي به وسعت آهي. جنهن ۾ سماجي مسئلن کان ويندي آفاقي مسئلا، معاشي ڪان ويندي ماحولياتي مسئلا اظهاريون آهن. انساني روين سان گڏوگڏ انساني قدرن جي تبديلي ۽ شهرن جي وڌڻ سبب ٻهراڙيءَ جي حُسن جي جيڪا تباهي ٿي آهي، جنهن ۾ وڻ ٽڻ، پڪي جانور وغيره متاثر ٿيا آهن، اتي پيار، محبت ۽ امن جو وڏو نقصان ٿيو آهي. انهي نظم ۾ انساني درد جو اظهار هڪڙي ڪوهه جي استعاري سان ظاهر ڪيو ويو آهي ۽ پيٽي انساني بيگانگيءَ جي جيڪا تصوير چڪي وئي آهي اها جڻ ته personification جو اعليٰ نمونو آهي. اهڙيون تشبيهن، استعارا جيڪي انهي ڪوهه، وڻن، ٻوٽن ۽ فطرتي شين تي ٻڌل آهن، سي حسن جون ڪائناتون آهن ۽ شاعري لاءِ اهي ڳالهيون تمام وڻندڙ ۽ بنيادي آهن. اهي سمورا موضوع مٿئين سرائيڪي، نظم ۾ بخوبي پروڙي سگهجن ٿا.

امن جو پيغام:

امن سموري انسان ذات جي تاريخ جي شاعريءَ جو مرڪزي نُڪتو آهي. شاعر هوندا ئي امن ۽ محبت جا امين آهن، جيڪي پنهنجي گروهه، علائقي يا

سرحدي حد بندين کي اورانگهي انساني فلاح و بهبود لاءِ دعوتون ڏيندا آهن. بردي سنڌيءَ جي شاعري ۾ امن، پيار محبت ۽ آشتي جو پيغام ججهي تعداد ۾ موجود آهي. هو پنهنجي شاعريءَ جي ذريعي دنيا ۽ سماج کي امن ۽ سکون جو گهوارو بناي ٿو گهري. هو جيڪڏهن سک يا خوشحالي جا خواب به ڏسي ٿو ته امن سان ڳنڍيل آهن، امن سندن پهرين ترجيح هئي. ان جا حوالا هيٺين شعرن ۾ ڏسي سگهجن ٿا:

لنگهي وره ويا پر وڏايون نه آيون،
 اڃا پي قدم ٿا اڳتي وڌايون،
 آهن سور پنهنجا سيني ساڻ لايون،
 امن جا، صلح جا، اچو گيت ڳايون،
 وسائل شمع سک جي پيهر جلايون،
 چييون ظلم جون بس اجهائون اجهائون،
 اچو ته مهراڻ ۾ موج آڻيون.

هنن ستن ۾ بردو سنڌي پنهنجي ڏکن، تڪليفن ۽ اهنجن کي لڪائي ٿو ۽ انهن جي پرواهه ڪرڻ بنا ئي امن ۽ صلح جي ڳالهه ڪري ٿو. سندس چوڻ آهي ته انهن مشڪلاتن سبب امن ۽ صلح کي نه ڇڏجي. چوڻ آهي تڪليفون زندگي جو حصو آهن پر امن ۽ صلح اهم آهي اها حاصل ڪجي. جيڪي ماڻهو ظلم جو پاسو وٺن ٿا، اهي نيٺ ته نيست ٿيندا ۽ انهن جي نابودي اٿتر آهي.

او ساڻي، ڏسو هو اڏي کات آهي،
 ۽ وحشين جو رت سان ڀريل وات آهي،
 ڇڏي ساهه جو سانگه بي نياز ٿيو اڄ،
 اچو پڙ ۾ سنڌيءَ جو بس ناز ٿيو اڄ،
 نه سرڻ ٿيو نه ڳجهه ٿيو شهپاز ٿيو اڄ،
 امن جي فرشتي جو آواز ٿيو اڄ،
 لکن انقلابن جو پرواز ٿيو اڄ،
 پلارا ڪري پاڳ پوءِ ماڳ ماڻيون،
 اچو ته مهراڻ ۾ موج آڻيون.

(بوندون بس نه ڪن ص 71)

بردي سنڌيءَ جي تصور ۾ امن ۽ آزادي بنا ڪنهن قرباني يا مقابلي جي حاصل نٿي ٿئي، چوڻ ظالم هر هنڌ موجود آهي تنهنڪري امن، آزادي ۽ خوشحالي لاءِ پنهنجي سر جو سانگه لاهڻو پوندو.

جاڏي ڪاڏي گوليون گولا، هاءِ پري ٿو اڃ بيروت،

ننگو نچي ٿو صيهوني، چتو بگهڙو بچڙو پوت.

(بوندون بس نه ڪن ص 111)

آزاديءَ جو پيغام:

امن وانگر بردي سنڌيءَ جي شاعري جو آزادي به اهم موضوع آهي، جنهن کي هن تمام سٺي نموني ناهيو ۽ بيان ڪيو آهي. هن کي غلامي سان تمام گهڻي نفرت هئي، هو نه صرف آزادي جي ڦل جو هيراڪ هو پر آزادي پوکيندڙ ڪو ۽ آزادي لاءِ جدوجهد ڪندڙ ليکڪ ۽ سپاهي به هو. هو آزادي لاءِ ڪنهن به قرباني کان نه ڪيپائيندڙ شاعر هو. آزادي جي موضوع تي هيٺين شعرن کي غور سان پڙهي ڏسجي ته سندس آزادي جو تصور واضح ٿي ويندو:

هڃندي پڃندي وڃي وهامي،

جهت جو جيئن، سا به غلامي،

آزادي جو هڪڙو لحظو

آهي مت سولڪ ورهين جو.

موڙي سرڪش وقت جون واڳون، ويهه ورائي لانگ.

(اڪٽيون مينگهه ملهار ص 2)

نفرت جي ننڍا:

مٿين موضوعن جيان بردي سنڌيءَ وٽ نفرت جي ننڍا به موجود آهي، جنهن ۾ هو زماني ۽ زندگيءَ جي ڪوجهاين کي ننڍي ٿو ۽ انهن کي انسان ذات لاءِ هاجيڪار سمجهندي نفرت سان نفرت جو اظهار ڪري ٿو. نفرت جي خاتمي يا روپن جي ڪوجهاين تي شعر پڙهي اندازو ٿئي ٿو ته زماني کيس ڪيترو ستايو آهي. هيٺيان ڪجهه شعر مثال طور پڙهي سگهجن ٿا:

ناهه ڏوراپو اڍ تي، پيا ٿا ليڪ پڙهن،

”بردا“ ڏوهه نه ڏيهه جو پوري ڪئي پنهنجن،

پلو سائين بوندون بس نه ڪن

(بوندون بس نه ڪن ص 1)

اوبندا ڪين ايا ٿو ٿي،

چڏ حسد ۽ ساڙ سيا ٿو ٿي

(بوندون بس نه ڪن ص 42)

وک وک تي ٿا دام سجهن،

قدم قدم تي گهٽجي دم.

(بوندون بس نه کن ص 50)

نفرت، ساڙ حسد ۽ کينوانساني زندگين ۾ اهڙا ڪندا آهن جيڪي جيئن
جي حسناڪي گهٽايو ڇڏين، انهن ناڪاري روين جي ننڍا هر شاعر جيان بردي
سنڌيءَ وٽ به موجود آهي. اهي ناڪاري رويائين دنيا جي پنٿي پيل سماج جي
ترقي ۾ وڏي رڪاوٽ آهن. جتي سماج گهٽ منهنين بلائن جي وات ۾ هجي، اتي روين
۾ اهڙي ڪنورٽا جيئن جنجال بنائڻ لاءِ ڪافي آهي.
محبت جي تلاش:

ڊاڪٽر تنوير عباسي، شيخ اياز، امداد حسيني ۽ ٻين سمورن شاعرن ۽ اديبن
بردي سنڌيءَ کي محبت جو شاعر مڃيو، چوٽه جيترو بردي محبت کي اظهاريو ۽ ڳايو
آهي اوترو شايد ئي ڪنهن ٻئي موضوع کي اظهار جو وسيلو بڻايو هجي. بردي جي
سڃاڻپ به گهڻي ڀاڱي گيت جي بادشاهه طور ٿيل آهي ۽ گيت جو مک موضوع به
محبت آهي. جنهن کي من ۾ محبت نه هجي ۽ سندس جذبات ۾ محبت نه
هجي، اهو شاعر گيت نٿو لکي سگهي، گيت محبت آهي ۽ محبت خود هڪ گيت
آهي، بردي ان موضوع ۾ اهڙا رنگ پريا آهن جو پڙهندي سرور محسوس ٿيندو. بردي
وٽ محبت جي تڙپ جي وڏي اهميت آهي ۽ انهن موضوعن ۽ احساسن کي
خوبصورت انداز ۾ بيان ڪيو آهي:
هجر جا هاڃا روز سوايا، چلڪيا سي مون پاند ۾ پايا،

درد نه دل ماڻا.....مون وٽ رات رهي وڃ

(بوندون بس نه کن ص 7)

آءُ پرين ارببلا، آءُ پرين ارببلا!

اپ جي ساگر ۾ ڪڪرن جي ٻيڙين سڙه سنبرايا،

پيار مان قرب قطارون ٺاهي، ڪونجن سهرا ڳايا،

مند پريت جي آئي، آيا وصل جا ويلا، آءُ پرين ارببلا!

(اڪٽيون مينگهه ملهار ص 7)

سڪ جي ساعت سالن جيڏي، ڪل نه هئي ڪا ٿيندم ايڏي،

ياد پرينءَ جي هر هر ڪوليو اڪڙين جو آواندو

اڄ ڪانگ سنيهو آندو

(بوندون بس نه ڪن ص 15)

ڏک ڏاڻڻ جيئن ڏند ڏيکارن،

سينگا يار به ڪين ٺهارن،

هائ، زماني جون مجبورين، پيارا پيار وساري وينا.

(اڪڙيون مينگهه ملهار ص 37)

محبت جي مذڪور اسان کي ڏني حيات!

گهونگهت واري گهور، اسان کي ڏني حيات!

(بوندون بس نه ڪن ص 46)

مئي آ محبت پلو عشق آهي

ڪري نينهن نئون، قرب ڪورو ڪري وڃ.

(بوندون بس نه ڪن ص 58)

مٿئين شعرن ۾ محبت ۽ محب جي تڙپ جو بهترين اظهار آهي. سندس

سموري زندگي جي تڙپ محبت آهي. محبت جي اظهار لاءِ ۽ محبوب جي وصل جي

تڙپ ۽ ملاقات جي آس سندس شاعري جو وڏو موضوع آهي. انهي لاءِ هو اظهار جا

ڪيترائي روپ اختيار ڪري ٿو.

نتيجو:

مٿين بحث مان آسانيءَ سان اهو نتيجو ڪڍي سگهجي ٿو ته بردي سنڌيءَ

جي شاعريءَ ۾ پيار، محبت، امن ۽ آزادي جهڙا ڪيترائي موضوع خوبصورت نموني

سان اظهاريل آهن. بردي سنڌيءَ جي شاعريءَ جو مک موضوع محبت ۽ رومانويت

آهي ۽ ان جي اظهار لاءِ وٽس خوبصورت ٻولي ۽ ڏانءُ آهي. هر قسم جي موضوع جي

اظهار لاءِ وٽس انتهائي درجي جي سادگي ۽ سچيتائي آهي. سادگي جي اظهار لاءِ ٻولي به

بنيادي پر معنيٰ خيز آهي، جنهن سان پيغام پنهنجو ڀرپور تاثر ڇڏي ٿو وڃي. هڪ

طرف موضوع سان خوبصورت نپاءُ ڪري ٿو ته ٻئي طرف فني ستاءُ ۽ ٻولي جي

سنڌي ٻولي 168

سادگيءَ مان حظ وٺي ٿو.

گيت جي ٻولي جڻ ته بردي سنڌيءَ جي پنهنجي اندر جي ٻولي آهي، جنهن ۾ هن جي اظهار جو سمنڊ اوتي ويرو تار پيو چلندو آهي. گيت جي صنف ۾ بردي کان پهرين به سٺن شاعرن لکيو آهي ۽ ان کانپوءِ واري ٺهيءَ ۾ سرمد چانڊيو، مير محمد پيرزادو، سروچند شاد ۽ ٻين ڪيترن ئي شاعرن انهي صنف ۾ پاڻ ملهايو آهي، پر بردي جي سڃاڻپ کان ڪير به انڪار نٿو ڪري سگهي. گيت جيان ٻين صنفن ۾ به بردي پاڻ ملهايو آهي. سندس غزل ۽ نظم به شاندار آهن. ڪنهن هڪ صنف ۾ قيد ٿيڻ وارو شاعر نه آهي. نه صرف صنف پر موضوعن جي حوالي سان به بردي سنڌي وٽ انفراديت آهي. ضرورت ان ڳالهه جي آهي ته بردي جي سموري شاعريءَ سان گڏ سمورو نثري مواد به شايع ڪرائي منظر تي آڻجي ته جيئن نئين ٺهي بردي سنڌيءَ جي ادبي ثمر مان حظ حاصل ڪري سگهجي ۽ کيس جوڳي مڃتا ملي.

حوالا

1. پيرزادو، مير محمد (مقالو) ”سيوا ڪر سمنڊ جي“ ’بردي سنڌي جي ڪلام جو جائزو ۽ سندس مشاهدي جي تيزي‘ تخيل رسالو: آڪٽوبر-ڊسمبر 2016ع. مارئي اڪيڊمي حيدرآباد
2. انسائيڪلوپيڊيا سنڌيانا، جلد پهرين. حيدرآباد: سنڌي ٻوليءَ جو با اختيار ادارو، 2009ع <http://www.encyclopediasindhiana.org/article.php?Dflt=>
3. سنڌي، بردي، ”ٻونڊون بس نه ڪن“. جامشورو: انسٽيٽيوٽ آف سنڌالاجي، يونيورسٽي آف سنڌ جامشورو.
4. سنڌي، بردي، ”اڪڙيون مينگهه ملهار“. نوابشاهه سنگت پبليڪيشن، 1961ع
5. طالب الموليٰ، مخدوم، درناياب عرف ياد رفتگان. سنڌ، جامشورو: سنڌي ادبي بورڊ، 2012
6. گبول، مشتاق: مضمون ”سروچندر شاد“ جي ادبي گوشه نشيني! 2013 آنلائين چيپل ويب ائڊريس: http://sindhicriticism.blogspot.com/2013/04/mushtaq_gabol_24.html
7. گرامي، غلام محمد. جانب ڪريو جيئري.... ايڊيٽوريل، تماهي مهراڻ، جولاءِ-سيپٽمبر 1987 (3). جامشورو: سنڌي ادبي بورڊ، جامشورو سنڌ http://www.sindhiaadabboard.org/Catalogue/mehran/Book98/Book_page1.html
8. ويڪيپيڊيا، حاصل ڪيو ويو 30 مارچ 2017، کان <https://sd.wikipedia.org/wiki/>